

ቅሉዕ ጻውዒት ንኤርትራውያን ተጣበቆቲ ሰብአዊ መሰላትን ፖለቲካዊ ውድባትን፡ ማሕበራትን፡ ካልኣት ምትእኽኻባትን

ዝኸበርኩንን ዝኸበርኩሎን፡

ንሕና ኣብ ደገ ንርከብ ተወለድቲ ንኡስ ዞባ ሰገነይትን ከባቢኡን ኣብ ህዝብና ብስርዓት ህግደፍ ዝወርድ ዘሎ ኣስካሕካሒ ግፍዕን ዓመጽን ግቡእ ቆላሕታ ሂብኩም ክትምዘግብዎን ክትኩንንዎን፡ ከምኡውን ዘለኩም ናይ ሓበሬታ መርበባትን ናይ ስራሕ ዝምድናታትን (network) ተጠቐምኩም ምስ ዓለም ለኻውያን ማሕበራት ብምትሕብባር ኣብ ሓጺር እዋን ፍታሕ ክረከብ ክትነጥፉሉን ናብ ካልእ ከባቢታት ኤርትራ ከይለሓመ ሽሎ ነዚ ስቓይ ጠጠው ክብል ክትቃለሱን ንጽውዕ፡፡

ኣብ ማሕበራዊ ሜዳያታት ርኢኹምን ሰሚዕኹምን ከምዘለኹም ስርዓት ህግደፍ ካብ ዝሓለፈ ወርሒ ሓምለ ጀሚሩ ንኸባቢ ንኡስ ዞባ ሰገነይቲ 4 ክፍለሰራዊታት ብምውፋር ብስም ኣገልግሎት ምኻድ ዝኣበዩ ምድላይ ንህዝብና የጋፍዕን የርዕድን ኣሎ፡፡ ግፋ ኣብ ኩሉ ከባቢታት ኤርትራ ዝነበረን ዘሎን እኳ እንተኾነ፡ እዚ ሕጂ ኣብ ከባቢ ሰገነይቲ ዝካየድ ዘሎ ግና ቅድሚ ሕጂ ተራእዩ ዘይፈልጥን ሓደገኛን ብምዃን ፍሉይ ቆላሕታ ክትህብዎ ብልቢ ንምሕጻን፡ ምሉእ ስእሊ መታን ክህልወኩም ድማ ገለ ካብቲ ዝካየድ ዘሎ ግፍዕታትን ኣተሓሕዝኡን ከነካፍለኩም ሓጋዚ ኮይኑ ይስማዓና፡፡

1. ኣብ ዝሓለፈ ወርሒ ሓምለ ስርዓት ህግደፍ 4 ክፍለሰራዊታት ካብ ደባት ብምምጻእ ነቲ ህዝቢ ኣብ ምሉእ ከበባ ብምእታው የጋፍዕን የከላብትን ኣሎ፡፡ በዚ መሰረት ክፍለሰራዊት 16 ኣብ ከባቢ ሓደግቲ፡ ክፍለሰራዊት 25 ብወገን ጭወት፡ ክፍለሰራዊት 525 ኣብ ጽንዓደግለ፡ ክፍለሰራዊት 11 ድማ ብወገን መረታ ሰበብ ብምውፋር ነቲ ከባቢ ከም ናይ ውግእ ዞባ ብዝመስል ከርዲንዎ (under siege) ይርከብ፡፡ ኣብ ነብሲ ወከፍ ዓዲ ሓይልታት ብምስፋር ካኣ ንነብሲ ወከፍ ሳዋ ዘይከደ ዘለዎ ዝዛ ዝኾነ ይኹን መግቢ ወይ ክዳን ከይሓዙ ቆልዓ ሰበይቲ ኣብ ደገ ኣውጺኦም ዝወጥዎም ንልዕሊ ወርሒ ዓሺጎም ይርከቡ፡፡ ብዙሓት ካብቶም ሳዋ ኣይከዱን ተባሂሎም ዝህደኑ ዘለው ልዕሊ 70 ዓመት ዝዕድሚኦምን ኣካለ ስንኩላንን ይርከቡዎም፡፡
2. እቲ ዝግበር ዘሎ ምዕሻግ ዝኾነ ይኹን ሕድገታት ወይ ውን ኣራኣእያ ስለዘይብሉ፡ ሓራሳት ምስ ህጻውንተን፡ ወርሒን ዝበጽሖ ነብሰጾራት ከምኡውን ምስደቆም ዝቐመጡ ኣረግቶትን ከይተረፉ ብዘይንሕሰዩ ኣብ ደገ ብዘይ መግብን መጽለልን ተደርብዮም ይርከቡ፡፡ ግዜ ኸራማት ምስ ምኻኑ ድማ ነቲ ናይ ህዝቢ ኹነታት ዝያዳ ጽንኩር ይገብሮ፡፡ ሕማቕ ዝረኣዩ ሰብ ከይሕግዞም ካኣ ሓለፍቲ ሰራዊት ንጎረባብትን ንዓድን ኣኪባም ዋላ ሓደ ሰብ መግቢ ይኹን ክዳን ከይህበም ዝለዘፈራርሕዎም ህዝቢ ረዳኢ ዘይብሉ ኣደዳ ሕማምን ጭንቅን ኮይኑ ይርከብ ኣሎ፡፡ ንምንታይ ንህረም ንጋፋዕ ኢሎም ኢምቢታ ዘስምዑ ብጥይት ብተመልከተለይ ዝተሃረሙን ሃለዎቶም ብንጹር ዘይፍለጥን ነበርቲ ኣለዉ፡፡
3. ናይቶም ተሓቢእም ዘለዉ ውልቀሰባትን ቤተሰቦምን እየን ዝበልወን ሞተራት ሃገሮም፡ ጀራዲኖም ቀለብ ሰራዊት ይገብርዎ ኣለዉ፡፡ ሕጂ ድማ ካብ ሞተራትን ጀራዲንን ሓሊፎም ክብቲ ኣብ ምውሳድ በጺሖም ኣለዉ፡፡ ህዝብና ካኣ ብሰንኪ ኣብ ዘበኑ ርእይዎ ዘይፈልጥ ግፍዒ ርዒዱን ንዝነግሮ ሓርቢትዎን ይርከብ፡፡ ስለዚ ኢና ድማ ነዚ ግፍዒ ዝግባእ ቆላሕታ ሂብኩም ክትከታተልዎን ኣብ ዝቐልጠፈ ግዜ ፍታሕ ክረከብ ኣብቲ ስርዓት ጸቕጢ ክትገብሩ ንምሕጻን ዘለና፡፡

ከምቲ ኣብ ላዕሊ ዝጠቐስናዮ፡ ግፋ ኣብ ኩሉ ከባቢታት ኤርትራ ይካየድ ኣሎ፡፡ ዓይነትን ኣተሓሕዛን ናይቲ ግፋ ካብ ቦታ ናብ ቦታ ዝፈላለ እኳ ኣንተኾነ፡ ዝደለይዎም ሰባት ምስ ዘይረኽቡ ከምዚ ኣብ ከባቢና ዝካየድ ዘሉ ኣስካሕካሒ ኣተሓሕዛ ኣብ ካልእ ከባቢታትውን ከምዝገብሩ ግን ርዳኢ ክኸውን ይግባእ፡፡ ድሮውን ነዚ ዝመስል ኣታሓሕዛ ኣብ ካልእ ከባቢታት ከምዝጀመረ ሰሚዕና ኣለና፡፡ ስለዚ ኣኣብ ዓድና ከይበጽሖ ሽሎ ብሓባር ዓገብ ክንብሎን ክንቃለሶን ምሕጻንታና ነቕርብ፡፡ ብሓባር ዓገብ እንተኣልናዮ ድማ ስርዓት ህግደፍ ክርዕድን ክንሳሕብን ከምዝኸለል ናይ ቅድሚ ሕጂ እኹል ተመኩሮ ኣሎና፡፡ ስለዚ ኢና ከኣ ኩሉ ደላዩ ፍትሒ ነዚ ጻውዒት ክጽንበሮን ኤርትራውያን ተጣበቆቲ ሰብአዊ መሰላትን ፖለቲካውያን ውድባትን ድማ ብመሪሕነት ክሕዝኡን ህጹጽ ጻዊዒትና ነቕርብ ዘለና፡፡ ንምትሕብባርኩም ብልቢ ነመስግን፡፡

ንዓመጽ ብሓባር ንኹንን፡ ንፍትሒ ብሓባር ንውፈር፡፡


ንዝያዳ ሓበሬታ በዚ ዝስዕብ ኢመይል ርኽቡና

hidmona.taskforce@gmail.com

ሸማግለ ተወለድቲ/ነበርቲ ንኡስ ዞባ ሰገነይትን ከባቢኡን

ነሐሴ 30, 2022

ኣብ ወተሃደራዊ ክባ ዘሎ ክባቢ ሰንይቲ ዘርኢ ሓፈሻዊ ካርታ



© ሸማባለ ተወላድቲ ንኣብ ዘባ ሰንይቲን ክባቢኡን, ነሐሴ 30, 2022